

# Mitejn sena mill-mewt ta' Francesco Azopardi (1748-1809)

## Maestro di Cappella u kompożitur prolificu

minn Noel D'ANASTAS



Fis-6 ta' Frar li ghadha, habat il-mitejn anniversarju mill-mewt ta' Francesco Azopardi, wiehed mill-aqwa kompożituri prolifici li kellha Malta. Kien organista u *Maestro di Cappella* fil-Katedral fl-Imdina u attiv f'bosta knejjes u parroċi, inkluż fil-Mosta. Kien ukoll għalliem maghruf li tahtu tghallmu whud mill-aqwa mużiċisti u kompożituri tat-tmiem is-seklu tmintax u dsatax.<sup>1</sup>

### Francesco Azopardi - identità



Francesco Azopardi huwa bin Salvatore Azopardi, mastrudaxxa li kien miżzewweġ lil Anna Agius li kellhom hamest ulied oħra: Beatrice, Teresa, Pietro Paolo, Aurelio, Rosa, u Giuseppe. Kienu joqghodu fil-kwartier tal-Konti Felice Manduca fir-Rabat, illum Triq l-Isptar.<sup>2</sup> Imwield fir-Rabat nhar il-5 ta' Mejju 1748, u ġie mghammed fil-knisja parrokkjali tar-Rabat

mill-Viċi-Parroku Dun Pietru Attard.<sup>3</sup> Fi ċkunitu kien qed ikun affaxxinat mid-daqq li kien jisma' fil-Katedral li f'dak iż-żmien il-kappella mużikali kienet diretta minn Dun Benigno Zerafa, wiehed mill-aqwa kompożituri lokali tal-mużika sagra tas-seklu tmintax.

Azopardi studja l-mużika għand Dun Mikiel Anġ Vella li fost allievi oħra kontemporanji mghallma minn Vella kien hemm ukoll Nicolò Isouard, Giuseppe Burlo u Salvatore Magrin. Ftit li xejn nafu dwar tfulitu. Mill-*'Istatus Animarum'* tar-Rabat u l-Imdina għas-sena 1761 jirriżulta li Francesco kien *'chierico'* fil-Grotta ta' San Pawl.<sup>4</sup> Ta' 15-il sena, il-familja halsitlu l-ispejjeż biex immur jistudja l-mużika f'Napli, f'wiehed mill-erba' konservatorji li fihom studjaw il-mużika whud miċ-ċelebri tal-mużika Taljana fosthom Pergolesi, Leo, Durante u l-allievi tagħhom Piccini, Traetta, Jommelli, Sacchini u Guglielmi.

Kien fil-15 t'Ottubru 1763, meta Azopardi dahal fil-Konservatorju *Sant'Onofrio a Capuana* f'Napli. Hemm dam madwar tlett snin. Fl-istess żmien kien hemm xi Maltin oħra fosthom Francesco di Salvo.<sup>5</sup> Skond Alberto Ghisalberti, Azopardi studja f'Napli ma' Carlo Cotumaci u Giuseppe Doll, filwaqt li Paolo Pullicino li kiteb l-ewwel tagħrif bijografiku dwar Azopardi kif

ukoll Patri Andrea Tanti li għamel l-elogju funebri ta' Azopardi jirrimarkaw li Francesco studja ma' Nicolò Piccini.

Wara t-tluq mill-konservatorju, Azopardi baqa' f'Napli sal-1774 fejn bena reputazzjoni bhala għalliem ta' allievi wlied familji għonja u fil-monasteri. Tul daż-żmien, Azopardi għamel xi żjajjar f'Malta u kellu komunikazzjoni mal-Kapitlu tal-Katedral dwar xogħol marbut mal-attività mużikali fil-Katedral.<sup>6</sup> F'Napli, influwenzat minn Nicolò Jommelli u mill-iskola Naplitana, Azopardi kiteb quddiesa kbira għal żewġ korijiet, u xi xoghlijiet oħra.

### Organista u Maestro di Cappella fil-Katedral

Fl-1773 l-Isqof ta' Malta, Mons. Pellarano, stieden lil Azopardi jiġi lura Malta biex jokkupa l-post vakant ta' organista fil-Katedral.<sup>7</sup> Huwa rritorna Malta u serva t'organista tal-Katedral minn April 1774 sa Frar 1804 sakemm miet il-*Maestro di Cappella* Dun Benigno Zerafa. Azopardi lahaq *Maestro di Cappella* tal-Katedral f'Marzu 1804, kariga li żammha sakemm miet.<sup>8</sup> Fil-fatt, Zerafa kien għamel snin twal marid u Azopardi kellu jibqa' kważi sa mewtu bit-titlu t'organista, għalkemm kien iwettaq iż-żewġ uffiċji. Fl-1798 kien ukoll attiv fil-Kon-Katedral. Dawn is-servizzi wasluh biex jikteb hafna xoghlijiet sagri. Azopardi kien ukoll *Maestro di Cappella* f'diversi knejjes madwar Malta fosthom fir-Rabat, il-Birgu, iż-Żurrieq, u f'Haż-Żebbuġ.

### Xoghlijiet mużikali

Azopardi kiteb madwar 250 kompożizzjoni, l-aktar mużika sagra, fosthom 31 quddies, 76 salmi, antifoni, innijiet, responsorji u lamentazzjonijiet kif ukoll madwar 70 mutett. Fost dawn insibu żewġ quddisiet, wahda komposta fl-1792 għall-Konverżjoni ta' San Pawl u l-oħra *'Messa de Requiem'* komposta għall-funeral ta' Leopoldu II, Imperatur tal-Awstrija. Il-*'Messa Pastorale'* tal-1788 kienet milqugħa tajjeb mill-Kapitlu tal-Katedral.



Żewġ quddisiet ohra 'a otto voci' ġew komposti fl-1776 u fl-1798 rispettivament. Fl-1793 kiteb il-*'Lauda Sion'* li kienet esegwita fil-festa ta' *Corpus Domini*.

Azopardi kiteb bosta antifoni, fosthom dawk li taghhom kien *Maestro di Cappella*. Fost dawn kiteb *'Levite Laurentius'*, *'In Sepulcrum'* u *'Sacerdotes et Pontifex'* x'aktarx li ġew imdaqqa fil-festi titolari fil-Birgu, Haż-Żebbuġ u fis-Siġġiewi rispettivament. Il-*'Gloriosi Principes Terrae'* kitibha fl-1800 għall-purçissjoni ta' San Pawl fir-Rabat. Wahda mill-isbah xoghlijiet hija l-antifona *'Vade Anania'* għal tenur solo li Azopardi kiteb lejn l-aħhar ta' hajtu. Din ġiet ikkummissjonata mill-Kapitlu tal-Katidral fl-1807 jumejn biss qabel il-festa tal-Konverżjoni ta' San Pawl.

## Mużika għall-festa ta' Santa Marija

Fost ix-xoghlijiet komposti minnu għall-festa tal-Assunta - probabbli wkoll li dawn setghu ndaqqu fil-Mosta - Azopardi kiteb l-Innu *'Ave Maris Stella'* fl-1772 meta kien għadu Napli. Kiteb żewġ innijiet ohra *'Ave Maris Stella'* fl-1779 u fl-1801.<sup>9</sup> Fl-1778 kiteb l-antifona *'Virgo Prudentissima'* għal erba' vuçijiet.<sup>10</sup> Ghaxar snin wara kkompona l-gradwal *'Propter Veritatem'* u l-offertorju *'Assumpta Est Maria'*, it-tnejn miktuba għal erba' vuçijiet.<sup>11</sup>

## Mużika sekulari

Barra mużika sagra, Azopardi kiteb oħrajn fuq element sekulari - arji u dwetti fuq libretti ta' Pietro Metastasio (1698-1782). Fl-1791 kiteb l-opra buffa *'La magica lanterna'*. Fl-1784 kiteb id-dwett *'Nei Giorni Tuoi Felici'*, filwaqt li fl-1802 fuq librett tal-istess Metastasio kkompona l-oratorju klassiku *'La Passione di Cristo'*. Dan l-oratorju sagra kien suċċess kbir meta ġie mtella' fit-Teatru fil-Belt fl-istess sena li nkiteb.<sup>12</sup> Fl-1775, kiteb ukoll kantata għall-Granmastru De Rohan - *'Malta Felice'*. Kiteb ukoll arji, dwetti, *overture* u sinfoniji, fosthom dik tal-1799 għal *oboe obbligato*. Pietro Paolo Pullicino jirrimarka li hafna minn dawn ix-xoghlijiet sekulari intilfu.

Il-wirt mużikali t'Azopardi - sew dak awtentiku kif ukoll kwantità ta' kopji - jinsab merfugh f'bosta arkivji fosthom dak tal-Katidral fl-Imdina, fil-Kripta ta' San Pawl fir-Rabat, fil-Kunventi tal-Patrijiet tal-Art Imqaddsa fil-Belt; tal-Karmelitani fil-Belt u fl-Imdina; fil-arkivji parrokkjali tal-Mellieha u f'Birkirkara; fil-Katidral t'Għawdex u f'bosta kollezzjonijiet ohra privati. Fl-1822, il-Katidral t'Għawdex kien akkwista wkoll xi Responsorji tal-Ġimgha Mqaddsa ta' Azopardi għall-prezz ta' 15-il skud.

## Il Musico Pratico

Francesco Azopardi jibqa' wkoll maghruf għat-trattat li kiteb fuq l-armonija u l-kuntrapunt. Il *'Musico Pratico'* li kiteb bejn l-1782 u l-1785 kien iddedikat lill-Kavallier Vincenzo Vergada y Ribera. Dan it-trattat ġie

maqlub għall-Françiz mill-mużiċista Nicola Framèry u mitbugħ f'Parigi minn Le Duc fl-1786. L-edizzjoni ta' Framèry ġiet introdotta minn Andrè Grètry (1741-1813) lill-komunità Parigiġna fiż-żmien il-monarkija. Fl-1824, dan kellu reviżjoni u reġa' ġie ppublikat mill-mużikoloġista Françiz Alexandre Choron (1771-1834). Dan ix-xogħol kien imfittex hafna fil-konservatorju ta' Parigi. Luigi Cherubini (1760-1842) jagħmel riferenza għat-trattat ta' Azopardi fl-istudju *'Cours de Contrpoint et de fugue'* li Cherubini kiteb ma' Fromental Halevy (1799-1862) fl-1835. Fuq l-istess studju t'armonija u kuntrapunt, Azopardi kiteb studju kritiku fuq l-orijini tal-mużika fix-xogħol ta' Dun Antonio Esimeno, qassis Spanjol li għex f'Ruma fl-1780.

Żgur li Azopardi uża dan it-trattat fit-tagħlim tal-mużika. Tahtu studjaw Nicolò Isouard, Pietru Pawl Bugeja, Dun Giuseppe Burlo, Dun Giuseppe Principato, Dun Teodoro Piscopo u Marianna Schembri, bint l-imhalled Giovanni Schembri fost allievi ohra. Jingħad li Marianna kienet l-unika tifla li tghallmet taht Azopardi peress li Azopardi kellu karattru skrupluż. Hafna jsostnu li Marianna Schembri kienet tghix mal-familja t'Azopardi fiż-żmien l-imblokk tal-Françizi.

## Lejn it-tmiem

Il-hajja impenjattiva ta' Azopardi ġiet fi tmiemha wara marda kiefra. Francesco Azopardi miet fis-6 ta' Frar 1809 fid-dar tiegħu fir-Rabat, illum Triq l-Isptar ftit 'il bogħod mill-knisja tal-Françiskani Konventwali.<sup>13</sup> Il-funeral tiegħu sar mill-Kapitlu tal-Katidral u wara ġie midfun fil-Katidral stess. Il-wirt mużikali tiegħu hallieħ lil oħtu Teresa li wara nxtara mill-Katidral.

Illum, il-mużika sagra tiegħu hija fost l-aktar li tindaqq. Minn meta fl-1969 infetħ il-Mużew tal-Katidral li fih stabbilixxa l-arkivju mużikali tal-istess Katidral u ġabriet ohra, wassal biex studenti universitarji, riċerkaturi u diretturi mużikali studjaw bir-reqqa l-mużika tiegħu u ma hallewiex tikkamla fuq l-ixkaffef. Djar tad-diski barranin għażlu wkoll xoghlijiet tiegħu.


Is-surmast Dion Buhagiari, il-*Maestro di Cappella* tal-Katidral u organista fil-Kon-Katidral ta' San Ġwann kiseb id-dottorat tiegħu mill-Istitut tal-Mediterran fl-Università ta' Malta (1999) bi studju fuq Azopardi. Buhagiari jagħmel studju komparattiv fiż-żewġ trattati tiegħu. Jikkompara t-tieni edizzjoni tal-*Musico Pratico* mat-trattati kontemporanji ta' Penna, Calegari, Tevo, Vallotti, u Sabbatini.

Irrakordja wkoll il-*Messa di Morti*. Dan huwa xhieda kemm Francesco Azopardi kien kompożitur, għalliem u mużiċista prolificu li kien ta' influwenza għall-generazzjoni ta' warajh.

## Francesco Azopardi - imfakkur

Biex jifakkur il-mitejn sena minn mewtu, il-Kunsill Lokali tar-Rabat, il-post fejn twieled, trabba, għex u miet il-kompożitur fakkar dan b'kommemorazzjoni.





Dan sar bit-thabbrik tal-Mons. Kan. Ġwann Azzopardi li hadem bis-shih biex il-hajja u l-hidma mużikali tiegħu tkun rikonoxxuta, studjata u mdaqqa mhux biss f'Malta, iżda wkoll barra. Għal din l-okkażjoni, fil-Mużew tal-Wignacourt fir-Rabat inżammet wirja dokumentata

dwar il-hajja artistika mużikali tal-kompożitur. Twahlet ukoll lapida fid-dahla tat-triq li Francesco Azopardi għex fiha. Xi snin ilu, Azopardi tfakkar ukoll permezz ta' bolla postali k commemorattiva.

## **Il-Festa ta' Santa Marija fil-Mosta fiż-żmien Francesco Azopardi**

Minn mindu bdew jieħdu forma aktar stabbli fis-seklu sittax, il-parroċċi ma kinux kontrollati minn awtorità finanzjarja waħda, imma minn bosta entitajiet żgħar fejn xi hadd kien jieħu hsieb il-manutenzjoni tal-knisja, haddiehor il-legati jew obbligati u festi partikolari, u l-fratellanzi jew għaqdiet jieħdu hsieb xi artal, vara jew kwadru - kull wiehed iżomm il-kontijiet separatament.

L-aktar entità importanti kienet dik li tieħu hsieb l-artal maġġur li fost oħrajn kellha l-obbligu li żżomm il-lampier dejjem mixgħul, għalhekk kienet tissejjjah il-*Veneranda Lampada*. Maż-żmien, din bdiet tieħu hsieb bżonnijiet oħra inkluż il-festi, manutenzjoni tal-knisja, priedki u oħrajn. Baqgħu biss separati l-fratellanzi u għaqdiet oħra.

Ir-reġistru tal-*Veneranda Lampada* tal-Mosta li jkopri s-snin 1776 sal-1837 jagħti xenarju importanti ta' kif kienet qed tinzamm il-festa u l-purċissjoni ta' Santa Marija kif ukoll attività oħra fi spejjeż li nżammu fil-manutenzjoni u dekorazzjonijiet artistiki fil-knisja parrokkjali l-antika.

Jidher li l-ewwel dokumentazzjoni tal-partecipazzjoni tal-*Maestro di Cappella* Francesco Azopardi fil-festa ta' Santa Marija fil-Mosta hija dik tal-1779 li prokuratur f'dak iż-żmien kien hemm Don Francesco Pullicino. F'dik is-sena, il-prokuratur hallas lil Azopardi s-somma ta' 47 skud, 3 tari u 11-il gran għal żewġ servizzi mużikali fil-knisja. L-ammont kien ukoll jinkludi l-hlas għall-kalessi biex setgħu jingiebu l-mużiċisti.<sup>14</sup> F'dik is-sena kellek ukoll l-attività mużikali esterna bid-daq tat-tamburlini li thallsu skud u 4 tari.<sup>15</sup>

Azopardi jerga' jissemma fil-festa tal-1794. Il-prokuratur tal-*Veneranda Lampada* kien Dun Felice Mangion. Għal dik il-festa, Francesco Azopardi ha 46 skud u 6 tari "*e sono per una messa, secondo vesperò e procesione in musica fatto nel di festivo della B. Vergine*". Fil-festa tal-1794 kien hemm ukoll il-*banda del falconiere* li akkumpanjaw il-purċissjoni. Il-prokuratur Mangion kien hallas 10 skudi u 2 tari għal din il-banda. Barra din il-banda, kien hemm ukoll id-daq tat-tamburlini li hadu skud u 3 tari. Il-hlas għal-

logħob tan-nar ammonta għal 29 skud u 6 tari – it-tieni l-akbar somma mħallsa minn kull prokuratur wara dik tal-attività mużikali fil-knisja. Il-panigierku għal dik is-sena kien nisġu l-Kanonku Karlu Schembri li thallas żewġ skudi.<sup>16</sup>

Fis-sena ta' wara, Azopardi jithallas 52 skud u 4 tari għall-quddiesa kantanta, għasar u l-mużika waqt il-purċissjoni. Il-logħob tan-nar kien sewa 26 skud fil-waqt li l-hlas għas-*'suonatori della banda di vascelli'* kien ta' 4 skudi. Dan l-ammont juri li n-numru ta' daqqaqa kien anqas minn tas-sena ta' qabel. Id-daqqaqa tat-tamburlini thallsu 2 skudi u 3 tari. Dun G. Vassallo, kappillan ta' Had-Dingli għamel il-panigierku bi hlas simili għas-sena ta' qabel, dak ta' 2 skudi.<sup>17</sup>

Fl-1796 jerga' jissemma l-prokuratur Dun Francesco Pullicino li hallas lil Francesco Azopardi 44 skud u 4 tari *'per Primo Vespero, Messa e Secondo Vespe, oltre la spese per la voci in fede dico'*. Għal matutin kienu nġiebu żewġ qassisin minn Hal-Lija li bejniethom thallsu skud. Il-filjol li ha hsieb l-*'alza mantici'* tal-orgni fit-tlett funzjonijiet ha hlas ta' żewġ tari.<sup>18</sup> Il-giġgifogu nħadem minn Giovanni Vella mir-Rabat (*borgo della Notabile*) li qam 20 skud u 6 tari.<sup>19</sup> Għall-ewwel għasar kienu nġabu mill-Belt erba' *'cantori di musica'* li kantaw mingħajr hlas. Il-vjaġġ mill-belt bil-kaless kien qam skud. Jidher li l-ispejjeż għal hames qassisin li kantaw fiż-żewġ għosrin u fil-quddiesa kantata kien ta' 8 skudi u 6 tari.

Il-prokuratur Pullicino kien metikoluż f'ċerta dettalji li llum jagħtu aktar dawl dwar l-attività li kienet tinzamm fil-festa. Il-banda li hadet sehem fl-1796 qamet lill-prokuratur 8 skudi u 6 tari. Din kienet tikkonsisti f'għaxar persuni li kienet daqget f'lejlet u f'nhar il-festa *'per la banda di 10 persone, due di loro tamborlini per il servizio fatta la vigilia e il giorno festivo'*.<sup>20</sup>

Francesco Azopardi jissemma' wkoll fil-festa tal-1797 meta l-prokuratur Pullicino hallas 52 skud għal quddiesa kantanta u għat-tieni għasar. Il-logħob tan-nar kien sewa 23 skud.<sup>21</sup> Il-banda ta' għaxar persuni – bħal dik tal-1796 – kienet qamet 12-il skud u 6 tari (*'15 il tari l'uno'*). F'dik is-sena sar hlas iehor ta' 4 skudi għal tlett daqqaqa oħra tat-tambur u l-fifra.<sup>22</sup> Il-panigierku kien sar mill-kappillan tal-Mosta.

## **L-attività mużikali ta' Azopardi fil-Mosta fis-seklu dsatax**

Wara l-qalba tas-seklu l-ġdid, Francesco Azopardi jerga' jissemma fl-1805 meta l-istess prokuratur Dun Francesco Pullicino kien hallas lil Azopardi s-somma ta' 70 skud u 4 tari għall-quddiesa, it-tieni għasar u l-purċissjoni. Għal matutin, Azopardi ha 2 skudi u 6 tari.<sup>23</sup> Il-banda thallset 17-il skud għas-servizz f'lejlet u nhar il-festa.<sup>24</sup> Hawn il-prokuratur ma jagħtix dettalji ta' kemm kienu fin-numru l-bandisti. Pullicino johroġ ukoll 4 skudi u 3 tari għaž-żewġ daqqaqa tat-tambur u daqqaq tal-fifra. L-istess hlas ingħata lil dawn it-tlett daqqaqa fis-snin 1806 u fl-1807 għalkemm f'din is-





Triq l-Isptar fir-Rabat. It-triq li fiha twieled u trabba Francesco Azopardi.

f'dan il-qasam. Huwa thallas 35 skud.<sup>31</sup> F'dik is-sena, il-prokuratur jaghti dettalji ta' kull servizz li ta Francesco Azopardi li kien thallas 66 skud u 9 tari.<sup>32</sup>

Dik kienet l-ahhar sena li Azopardi ha sehem fil-Mosta u f'irhula ohra ghax fi Frar 1809, Azopardi miet u Malta tilfet wiehed mill-aqwa kompożituri tas-seklu tmintax.

Noti u Referenzi:

- <sup>1</sup> Partijiet minn dan l-artiklu kien gie ppubblikat mill-istess awtur fl-annwal li tohroġ is-Soċjetà Filarmonika Nicolò Isouard għall-festa tal-Assunta (1995, pp. 89-102).
- <sup>2</sup> Arkivju tal-Katidral, Mdina A.C.M. Misc. 193 (Status Animarum), 1759, f.5.
- <sup>3</sup> Arkivju Parrokkjali Mdina, Lib. Bapt. Vol.IV, p.398.
- <sup>4</sup> A.C.M. Misc. 193, Status Animarum: Notabile/Suborgio, 1761, f.5.
- <sup>5</sup> Arkivju tal-Katidral, C.E.M. Acta Originalia 828 (1777). Stat liberu ta' Francesco Di Salvo.
- <sup>6</sup> A.C.M. Reg.Del.Cap. Vol. 10 (1772-1778), f.37v.
- <sup>7</sup> Applikazzjoni għall-post t'organista u l-kariga futura ta' Maestro di Cappella minn Francesco Azopardi saret f'Diċembru tal-1773. C.E.M. Acta Originalia Vol.333 (1772-73), f.620.
- <sup>8</sup> Franco Bruni, Musica Sacra a Malta: Le Cappelle delle Cattedrale di S. Paolo e della Concattedrale di S. Giovanni Battista nel XIX Secolo (Malta 1993), p.87.
- <sup>9</sup> A.C.M. Mus. Ms. 530 u 531. Ta' min wiehed jinnota li fl-1779 kienet l-ewwel sena ddokumentata fejn fiha Azopardi beda jieh u hsieb il-mużika fil-festa tal-Mosta.
- <sup>10</sup> A.C.M. Mus. Ms. 689.
- <sup>11</sup> A.C.M. Mus. Mss. 381 u 414.
- <sup>12</sup> Partijiet mill-Oratorju jinsab fl-Arkivju tal-Karmnu fl-Imdina.
- <sup>13</sup> Arkivju Parrokkjali, Mdina Lib. Mort. Vol.V, f.85.
- <sup>14</sup> Arkivju Parrokkjali, Mosta Esito Veneranda Lampada 1776-1837, p.21.
- <sup>15</sup> Ibid. p.22.
- <sup>16</sup> Ibid. p.164.
- <sup>17</sup> Ibid. p.172.
- <sup>18</sup> Ibid. p.181.
- <sup>19</sup> Ibid. p.182.
- <sup>20</sup> Ibid. p.184.
- <sup>21</sup> Ibid. p.198.
- <sup>22</sup> Ibid. p.198.
- <sup>23</sup> Ibid. p.271.
- <sup>24</sup> Ibid. p.270.
- <sup>25</sup> Ibid. p.270 (1805); p.279 (1806); p.286 (1807). Fl-1808 ma jissemmewx daqqaqa tat-tambur u l-ffra.
- <sup>26</sup> Fl-1805 il-'gioco di fuoco' u r-'Raggi d'aria' qamu 27 skud u 6 tari. Fis-sena ta' wara, il-logħob tan-nar sewa 26 skud. Fl-1807 u l-1808 qam 25 skud u 29 skud rispettivamente. Ibid. p.271 (1805); p.278 (1806 u 1807); p.293 (1808).
- <sup>27</sup> Ibid. p.279.
- <sup>28</sup> Ibid. p.270 (1805); p.279 (1806).
- <sup>29</sup> Ibid. p.278 (1806); p. 286 (1807); p.295 (1808).
- <sup>30</sup> Ibid. p.286.
- <sup>31</sup> Ibid. p.295.
- <sup>32</sup> Il-prokuratur Galea jaghti tlett dettalji ta' hlas mogħti lil Azopardi. Għal-ewwel għasar, Azopardi thallas 6 skudi u 6 tari filwaqt li għall-matutin ha hlas ta' skud u 4 tari. 56 skudi u 3 tari kienu dovuti għall-mużika fil-quddiesa, it-tieni għasar u purċissjoni. Ibid. p.293.

© Noel D'Anastas, Lulju 2009.

sena jissemmew biss daqqaqa tat-'tamburini'.<sup>25</sup> Il-hlas mogħti għal-logħob tan-nar għas-snin 1805 u l-1808 kien iwarja bejn 25 skud u 29 skud.<sup>26</sup>

Fl-1806 Azopardi ha hlas ta' 74 skud u 4 tari għall-mużika mdaqqa fil-quddiesa, għosrin, purċissjoni u l-matutin.<sup>27</sup> It-tifel li ha hsieb il-minfah tal-orgni thallas 3 tari, kif għamel fis-sena ta' qabel.<sup>28</sup> Għal din is-sena, il-prokuratur Pullicino jagħmel referenza għan-numru ta' persuni li daqqew fil-banda fil-vgħili u fil-għurnata tal-festa. Fil-fatt, il-hlas tal-banda komposta minn tmien persuni kien ta' 17-il skud, l-istess hlas mogħti fis-sena preċedenti, kif ukoll fis-snin ta' wara fl-1807 u 1808.<sup>29</sup> F'dawn is-sentejn, il-prokuratur ma jagħti l-ebda dettal ta' kemm kienu l-bandisti.

Għall-festa tal-1807 kien attenda l-Kummissarju Ċivili Alexander Ball fejn b'turija ta' rispett il-kappilan tah bukkett fjuri li kien qam mas-6 skudi. Għal dik il-festa, il-prokuratur Pullicino hallas 73 skud għall-mużika 'per messa, secondo vespere e mattutino falso bordone in musica'. Iż-żewġ kanturi thallsu skud kull wiehed.<sup>30</sup>

Fl-1808 il-prokura tal-Veneranda Lampada hadha Dun Merino Galea. F'Ġunju ta' dik is-sena ha hsieb li jirrestawra l-orgni. L-akkomodatura u l-kanen inżammu mill-organaro Emanuele Santucci li kien magħruf sew



Tifkira f'għeluq il-mitejn sena mill-mewt ta' Francesco Azopardi.